
६० 


दिस्टावो 


मातयेचीच कूड ही 
मातयेकच मेळचेली 
मातयेतच रुजता भात 
त्याच भातार पोसचेली 


मातीच ही सगळी खरी 


मातयेचीच पूड 


तरी तिच्या गर्भकणयंत 


हावेसांची चूड 


हेच चुडी अजवाडार 
झेलतां खेळयत ल्हार 
ल्हारा , ल्हारा , काळजाक म्हज्या 
न्हिदेतय जाग 


ही जाग - अदेन्ती 
भाग्याचो सुगुर्वो 
आनी म्हज्या पातकांकय 
फुडाराचो दिस्टावो ! 


भूय तुजी पिकाळ 


भूय तुजी पिकाळ 
तन्नी होंकल दिखाळ 


रगताच्या तोलार 


वज्राचो पालोव 
धरना खांदार 

धरना खांदार ! 


१२ 


वाट 


अस्कडी ही वाट म्हजी 
आजून सोंपून सोंपना 
फातरांची जावन फुलां 
वाट म्हजी पर्मळना 


करपा सारके आसा कितलें 
कांयच हातान घडले ना 
कांटे - खुंटे तोपले मात 
पुणून रगत आयलें ना 


अशे अके देगेर पावलां 
वाट फुटून फुटना [ ... ] 
थांग म्हज्या काळजाचो 
म्हज्या म्हाकाच लागना ! 


१३ 


हुमकळणी 


कथेत आडकथा 


फागराक आडफागूर 
खांदयेक आडखांदी 
अशी जीण बळची 
म्हणून आ धल्ला 
मुळार शिंपी घाल्या 
तरी थंडाय धरना 
हाड तिजे पालेना 


पावलांक पाळ फुटना 
म्हणून भुंयेर धरना 
पांखांय जिणेक फुटनात 
म्हणून झुडूंक पावना 


कित्याक अशी हुमकळणी 
म्हज्या म्हाकाच कळना 
मळब अशें तिरायत 
वारोच आज सोशेना ! 


अक दिस असो येता 


अक दिस असो येता 
मन म्हजे निशेयता 
अक दिस येवन वता 
जीव खोशेन धोलयता 
संवसाराच्या येरादारीत 
काळीज घुस्पावन झुडयता 


हांव जाणां , हांव जाणां 
आयिल्लो दिस रावना 
हांव जाणां , हांव जाणां 
गेल्लो दिस परतना 
संवसाराचे काळ - चक्र 
कोणा खातीर थांबना ! 


ह्याच खातीर रगताक म्हज्या 
भर्ते - सुक्ते ओड आसा 
मर्ण म्हाका येतले म्हणून 
जिणेक म्हज्या मोल आसा ! 


१५ 


गडे 


जे घडोवंक बसलों 
ते घडले ना 
घटितार्थ वेगळोच आसता ! 


जें करूंक गेलों 
ते जमले ना 
अंक अकाक धार्जणेच नासता ! 


कसलोच योग जुळना 
येवजिल्लं साधना 
दिसपट्ट्या झुजाचो 
शेवट आजून लागना 


तरी नशीब विचारता 
मूठ आंवळून पाचारता 
गडे काय फाडें ? 
फा . म्हणून सांगत जाल्यार 


अचूक मुठींत गडें ! 


सावळी 


घोंटिल्ल्या मळबाचेर 
कांतयल्ली बावली 
केन्ना तरी शेडिल्ली 
म्हजीच ती सावळी 


हावेसांचे धल्ले कळे 
मळबाक आतां फुटले दोळे 
लक्ष तांच्या व्यथांचे 


धर्तरेक दुवाळे 


लहवू ल्हवू रात देवता 
सावळेतल्यान झिरपता 
थेंब्या थेंब्यांत सपनां जागयत 
सरांव म्हजो घेवंक येता 


कित्याक धरूं खंत आतां 
हावेस म्हजे जियेतात 
रेवेच्या कणा कणाक 
ल्हारां हाड्टात नवी जाग 


रात आतां शांत झुबी 
कांतयल्ली बावली 
हावेसांच्या भुइँची 
म्हजीच ती सावळी ! 


मन आज वेरेलां 


मन आज वेरेला 
प्राण कासावीस 
संवसाराच्या माचयेर 
अतरांचो कीस 


कोगुळे , चल्लां गीत 
रुखांक पालंव फुटना 
पैस तिचे सूर भितले 
वेर कशीच सांदना ! 


भाग्यवंत सप्न म्हजे 


भाग्यवंत सप्न म्हजे 
दवार आतां पिकतले 
थोड्याच अशा घटकां भितर 
गिराण म्हजे सुट्टले 


२ 


सपनांतली परी 
अशी म्हजी नारी 
धर्तरेचे नाते सांगत 
म्हयांत आसा अबी ! 
दोगीय अशो गर्भाळ 
दोगीय अशो पिकाळ 
म्हणून तर तेजाळ 
दर्याच्या ल्हारांचेर 

! 


३ 


धर्तरेचो पूत हांव 
कसो जायन अभागी ? 
फुडाराचो धनी हांव 
कसो जायन अपेशी ? 


अित्सा म्हजी बळार 
अड्टा मेकळ्या मळबार 
मोतयांचो चारो तिका 
दर्याच्या ल्हारार 
दर्याच्या ल्हारार ! 


त्योच व्यथा त्योच कथा 


त्योच व्यथा त्योच कथा 
धार तांची मुणल्या आता 
तींच रुपांतींच रुपडी 
सवंग आमचें विटलां आतां 


तरंग घेवन नाचता भार 
सांवरून ताका सांवरना 
हड्डे फोडून व्हांवले रगत 
तरी मळब कोसळना ! 


२० 


सांगाती 


अकमुळीच वाट म्हजी , हांव म्हजोच सांगाती 
जिणे - मर्णा बांदून सांगोड , जिवा म्हज्या खेळटां भोंवडी 
कितली युगां जाली अशी , आजून अजवाड फांकना 
कल्पांताच्या दिगंतेचेर कसलीच सासाय दिसना 
पाशाणाची जातली ल्हारां , गीत वारो गायतलो 
संवसाराच्या पाळण्यांत घालून झोपै म्हाका काड्टलो 
आतां मोतयांत लिपलां कालूं , जिणे म्हज्या धांवता तारूं 
मूळ सोदूंक पिशांतुर , मन कशे थातारूं ? 


२१ 


दुभावीक मळबाचेर 


दुभावीक मळबाचेर 
अभावीक व्हांवता वारो 
न्हय तडयो 


न्हय अतराण 


पाडसावेलो कुंवाळो ! 


कित्याक अशी मोड - जोरगत ? 
न्हय भर्ती 
न्हय सुक्ती 
भांग जाल्ल्या पाणयाक ह्मा 
जोरगतिची केन्ना भर्ती ? 


२२ 


कुपार कुपां 


कुपांर कुपां 
दाटले भळब 
कसोच रंग भरना 


सादार साद कोब्याचो 
अजवाड आजून फांकना 


भालवांची चल्ल्या वरंड 
माटवार मोगरी थरथरता 
थरथरून अकसुरीच 
तीन दुखां गळयता 


त्याच माटवा करून खुरीस 
त्याच दुखां केले खिळे 
ताजेर तिका मारून आमी 
मोगरे काळजांत रोंबले भाले 


रग्ताची लागली धार ... 
मळबाक पाझर फुटना 
व्यथेकय व्यथेची 
व्यथा कळून कळना ! 


२३ 


सकाळ 


ही सकाळ फुलता निक्ती 
तळ्यांत साळीक धोलता 
अजवाडाक अगाँ दीत 
सपनां मात गुंथता 


ही सकाळ चड्टा तशी 
सुर्या माथ्यार अदेता 
पांयां पोंदा सावळी आतां 


मूळ सोदूंक वश्रेता 


ही सकाळ 
जपता माळ 
आतां फुलून अळार 
दिस्टाव्याचे व्येध घेता 
मोगरे कळ्यां हार ! 


२४ 


हांगाच 


हांगाच सगळ्यो करण्यो दवरप 
हांगाच जियेवप , हांगाच मरप 
हांगाच झेलन घायार घाय 
हांगाच व्यथा सगळ्यो सोंसप 


हांगाच फुलता आमची मठी 
हांगाच पुल्या आमची वाट 
हांगाच जिणे सतरा कळा 
भोगून घेवप तिनय पार 


आपल्या - पेल्या मोग धरीत 
रागार - फुगार हांगाच जावप 
हांगाच पावलां सरांव घेत 
आपणच आपल्याक सोदीत रावप ! 


२५ 


दोळे 


हे दोळे 
काळजाचे हारशे 


म्हणून जिवा 


सांगतां तुका 


मोगाचे फुलय कळे ! 


२६ 


हांवेंच म्हाका लायलो भाटयेक 


हांवेंच म्हाका लायलो भाटयेक 
अकय थेंबो गळलो ना 
म्हज्यांतच धग ना 
काय अजोच पेटलो ना ? 


आशाढाचे भर दीस 
पावसंच कुपांत मांडलो ना ! 


२७ 


रोयलें बी 


रोयलें बी 
रुजले शेत 
पीक घेवंक 
मळणी केली 
खळ सगळे पोलानच भल्लं ! 


जड गुळो शिळा जावन 
जीण रावली 
वाट पळेत म्हज्याच पावलांची 
म्हजेच अदरगतीक ! 


२८ 


नाट 


सगळेच अशें वायर वायर 
जांवचे कशे समजना [ ... ] ! 
अद्रुस्टाचो तिरसो दोनो 
लक्तुबायेन हांसना ! 


कितली चिंता , कितली येवजण 
कितली घडली जाग्रणां 
काडाओडी काडल्यो कितल्यो 
अर्दुकुटींच अल्ली सपनां ! 


सुकाण्याविणे हो . आता 
दिगंतच दिसना 
तांडून तांडून थकलो जीव 
कसलीच नाट मेळना ! 


२ ९ 


तूं धर्तरी 


तूं धर्तरी 
हांव ओपपी 
तुजे कुडी शेजेचेर 
जाया पर्मळ फुलयत 
भोग हांव भोगपी 


हो भोग ? न्हय 
तुजोच तो साद 
जिणेची रूच ही 
जिणेचोच नाद 


चांदन्याची पसय कशी 
भोगासनी म्हूर्त तुजी 
पाकळे पाकळेन आयली फुलून 
तूंच साळीक - धर्तरी ! 


३० 


हांव वतलों 


हांव वतलों , त्या वेळारय 
सवणीं गायत आसतली 
आनी तिनसांजच्या वेळार 
दारामुखावेले मोगरेक 
रसरसून मोगरी फुलतली . 


आयचे वरीच तेन्नाय बी 
मळब रंगत रावतले 
म्हगेल्या घराच्या आंगणांत आनी पोरसांत 
गीम आपलो खेळ खेळून वतलो 
जीण फुडें फुडेंच वचत रावतली 
हांव मात सगळ्याच पारखो जातलों . 


म्हज्या घराचो लामणदिवो 
तो मात पेटत आसतलो 
आनी हांव नासुनय 
ब्रम्ह जाल्लो म्हजो अंश 
संवसाराकडेन 
नवे नाते जोडून रावतलो . 


पावस आयलो शिवारा 


पावस आयलो शिंवारा 
भायर सल्लो भोंवारा 
अग्रुपांचे सवणे अंक 
आयलें म्हज्या घोंटेरा 


ताळये ताळयर नाचले आनी 
अडले दिगंतरा 
पर्जळून कवनां म्हजी 
आयलीं आतां चंवरा 


रझांवांच्या दिव्या म्हज्या 
झूप रे सगळ्यो पलतडी 
घरा घरार झडूं , तुज्या 
अजवाडाच्यो वावझडी ! 


३२ 


हांव केदो 


हांव केदो ? हांव केदो ? 
हांव आसां मळबा येदो 
खिणा खिणाक मरून हांगा 
खिणा खिणाक जातां जितो ! 


दोळ्यांच्या ह्या कवडुलांक 
आतां दिगंतेचींच बंधनां ; 
दर्याळून गेलें मन 
ताका ब्रम्हांडय पावना ! 


हांव कोण 


हांव कोण ? हांव कोण ? 
खंयच्या जिवाच्या जिवाळे ? 
नित्य नव्या व्यथांचे 
मोनेच हे व्यथा 


? 


हांव कोण ? हांव कोण ? 
खंयच्या अणुचो अणू 
अजवाडाच्या दुदसागराचो 
हांवय ओक परमाणू ! 

दीपराग 


सगळ्याकच अक धार चडल्या 
सगळ्याकय अक धार ... 
चांदन्याकय अक धार 
तुजे म्हजे ' नदरेकय अक धार 
पेल्या दरवठ्यार ओक भावीण गायता 
तिज्या गळ्याकय अक धार ! 


केन्नाच ती अशी गावंक नाशिल्ली 
जो तो सांगता ... 
पाळण्यांत अका भुरग्याक जाग येता . सकाळटा 
दुभाव ना सकाळटा 
तुज्या म्हज्या दोळ्यांत राया 
रातचोच दीपराग जळटा ! 


३५ 


3 


बस गो बाये 


बस गो बाये , बस गो बाये 
कल्पनेच्या म्होरार 
सातय दर्यां तूं गो राणी 
म्होर नाचता तालार 


हांव आसां आलतडी 
तूं गो बाये पलतडी 
आमकां जोडूंक पूल ओकलो 
आर्का आपली वळी 


म्होर लागलो नाचूंक तसो 
सपनेवंक लागली राणी 
चांफो कसो फुल्लो शेंपो 
नखेत्रांची काणी ! 


। 


३६ 


जंत्री 


अक म्हातारी - नित्यनेमी 
सदां झुठून हुंबयर बसता 
ओक भट - देवधर्मीस्ठ 
दवाक सदांच गाळी घालता 


ओक मोटार - खटारो 
धुकलुनय कशीच चलना 
अक पिस्तोल - पोके 
दाखयल्यारय कोण भियना 


ओक कावळ्या आवय - चिचोंदर 
सदांच भोंवती भात 
अस्तवायो करीत रावता 
आसून थोंटी अबर्गत 


ओक शिंदळ - तितलीच नेमनीस्ठ 
घोवाविणे पतिव्रता 
अक घोव मात - फकांड कसो 
फक्त तिळ्याकंच आधार जाता ! 


३७ 


ओवळी मुळांतली ओवळां जशी 


ओवळी मुळांतली ओवळां जशी 
तश्यो पुंजावन घेतल्यो राती 
आनी चड्टेवेल्या पेल्या मोडणार 
दोळ्यां लावन बसलों वाती 


वेळा अवेळाचे भान ? 
वरांय पासून गेली गोठून 
त्याच वेळार प्राण म्हजो 
फुलांतल्यान आयलो भोवून 


हांवय जाणा म्हाळशेवरी 
तुज्योय दिसाक तीन कळा 
पांयसोरान तुज्याच बाये 
पुण्याय म्हजी येवंदी फळा ! 


३८ 


काळखाचो हिमालय 


काळखाचो हिमालय 
आरपार फोडून 
दशांगळां अल्ली 
वताची पावळी 
घरा घरार थाल्ली 
दोळ्यांतली बावली 
ज्ञान विज्ञानाक म्हज्या 
चंद्र मंगळाची युती 


ध्रुवांवेल्यो राती 
जल्म - मर्णा फेरे 


नळयेतय जिणे जल्म 


असवतात धागे दोरे 


हांव तर तुजीच सासाय 
तुज्याच आत्म्या कूड 
वस्त्रगाळ कर गा आतां 
म्हज्या हाडांची पूड 


३ ९ 


वारोय आज असो 


वारोय आज असो 
अंदल्ली तान ; 
पिंपळाचेंय पारार 
विजले भान . 


घुसमटलो श्वास 


आटिल्लयो दिशा ; 
आळसावली रात 


निशेल्ली अशा . 


चिरंतन सत्त्य 
सासणाचीच भूल ; 


बागवला अधांत्रींच 


मोडिल्लो पूल . 


४० 


सांज 


चौखुऱ्याच्या गळ्यांतली घाट 
अशी अक सुकुमार सांज 
जीव ओडीन हांबता 
पैस माडांचे बांद ... 


मळब रंगांचो नाच 
वाट भिंगांचो साज 
तळ्यांत चांफ्यांचो वास 
पर्मळलो श्वास ... 


तीन कविता 


१ 


काजळ घाले दोळ्यांत तुवें 
रात जाली कीट काळी 
रातराणये सुटलो वास 
आंग आंग चांदन्या तळी 


२ 


वेल्लेवरी नाजूक अशी 
तूं गो बाये मुड्डशी 
आमोरचे मोगरे कळे 
अमाळ्यांची शब्दुली 


३ 
पोरसांत आज फुलं 
हळदी आंगावेलें शेवतें 
रूप ताजे सांगू कशे ? 
न्हंयच्या अदकार चांदनें जशें . 


चित्रांत रेखिल्ल्यावरी वाटार 


चित्रांत रोखल्ल्यावरी वाटार 
सगळे जिस्ता - जीस्त जयच्या र्थय 
तो मात् ' सगळ्यांकच मात् मात् फापुडललो 
खिणा खिणाक हांगा थंय 


मान - मोड्या दिसांचे 
काळजार कदीम काळाचें गांठवल 
कुडिचेच केले ताणें दवरणे 
तागेल्या शिरंत्रांतले रगत 
हे जाण्टेल्यांचंच देणे 


पायांतल्यान ओक कळ ... 
पान पान सळसळले 
ताजे नदरेचें पांख 
खुर्सावेल्या झ्येजूक सांसपून 
कळवळून परतले 


केन्नाच्यान धुंवत आसा 
हो पृथ्वीचो अज्या गुळो 
तो कितलो म्हणून वतलो ? 
तो तर जल्माचोच पांगळो ! 


४३ 


पावल पावल घाल्लें थयची 


पावल पावल घाल्लं थंयची , केन्नाच गेली व्हावून वाट 
शेंकड्या शेंकड्यांचे हे पाप , अगडासांची झडली कात . 
हांव आज सपन - मूक्त , दिगंतेकय आयल्या बाग 
पान पान भेरेल्लें वाऱ्याकय आसून जाग , 
तरी अक अनवळखीच भूल , भुलयत वता जळामळा 
दोळ्यांत तीच पांचवी खूण आजून तीच सपन - कळा . 

हांव आटिल्लो झरो 


हांव आटिल्लो झरो 
तूं साळकांची तळी ; 
हांव सदांच भुकेल्लों 
तूं चैत्रांतली कोंब्री 


रात आतां चट्टी 
दर्याक येता भर्ती ; 
तूं फांतेल्ली सकाळ 
दवान भिजिल्ली ... 


रान 


चेपिल्ल्या भयांची कोंचायल्ली किवणां 
रोयिल्ल्या भिऱ्यांची अदेली पावलां 
कोणाकच आज ना सादाचे भान 
रक्षलें काळीज किणेलें रान ! 


४६ 


कूड आंगूळ कायेचे 


कूड आंगूळ कार्यचे पैस पैसावल्लेच पल्ले 
दारांत वित्रागलेलो पिंपळ ताजे वित्रागलेलेच दोळे 
मोडणा मोडणार अबली कुपां , दुखां म्होराचींच पांखां 
नाचती सावळ्यांची भिरी घेवन चंवरांची तोर्णा 
आज पल्ल्यां पर्तवण पालखी पावली आतां घरा 
न्हाल्ल्या दिसांची ही मोगरी तिजी अचंबळ नुरा ! 


४७ 


आज नांगरलेल्या भुंयेंचेर 


आज नांगरलेल्या भुंयेचेर 
गर्भादनाचे सुवाळे 
आशाढ पावळेची धार 
तिकाय पांचवे चार अमाळे ! 


वत - पावसाचे शिंपणे 
खळ - विखेळाचें पेणे 
मिथुनांत सदांच दंग 
शिव - पार्वतिचें जोडें ! 


४८ 


अजवाड पारजताची फुलां 


अजवाड पारजताची फुलां , दिको दिको पाझरल्यो 
पाशाणाच्यो झेमत्यो म्हुर्ती प्राण ओतून जागयल्यो 
जागी जाली सपनां तांची खंयीं तरी जातली झाडां 
बारा हतयां चडले बळ , पेटून गेली सगळी हाडां 
अल्लें नारे भंय आतां , हाल्ली सगळी तळी 
असंथळी दर्या तरी – शांत अड्टी भिरी ! 


होवरी 


ती अशीच नीत्य वेस्टल्ली 
मन - तृप्त चीप्प भिजिल्ली ... 


तो भोगी 
खिणा खिणाचो प्यासी ; 
ती म्होंवी 
मोनेळ - खुणेची होंवरी ! 


राधा 


मन रंभा खेळटा फुगडी 
भिजु भिजून गेली चुनडी 
श्रीहरिचो आयलो मेळ 
ल्हारे ल्हारेवन गेलो खेळ 


खेळु खेळून कांडलो धेंडलो 
म्होरा पाखांचो लायलो तुरो 
मन रंभा ; माथ्यार चांदन्या बाधा 
मन श्रीहरिची गौळण राधा . 


चंद्राची कोर कशी 


चंद्राची कोर कशी 
आंबलेचे तोर 
आश्विनांतले चांद्र्ने बाये 
वयावेलें पोर ! 


५२ 


कितले म्हणून सोंसप 


कितले म्हणून 

सोंसप ? वळणेवन गेली कात 
तरी खिणांत येता फुलून मनाची पांचवी चार पात 
कित्याक ही माया ? कित्याक घेवप हे धुस्पून ? 
हो संवसार तर म्हज्याच आसपाची ही खूण ! 
तुडूंब दर्या , माथ्यार न्हाल्लं चांदने , जीण साळकाचो बोंगो 
तृप्त तरी तानेल्लो , आजून मोनोच आसा कळो ! 


दुःखंच आंगार सुखावता 


दुःखच आंगार सुखावता 
तेन्ना वाल जावन बळटा 
पानां पानांतल्यान कांटे 
नदर भितर्याच भोंवताः 


कितले व्हाळ ... कितले सांकव 
मोडिल्ली हाडां ... बांदिल्ले हात 
कळवळलेले खीण ... वाशिल्ली व्यथा 
किणेल्लें रगत ... मोनीच कथा ; 


करपल्लया रुखार बियेची कोर 
तितलेच अक सूख , 
मळबय आज निळकंठ 
फांकिल्ले प्रभेचें पर्जळले मूख ! 


वाऱ्याच्यो घागो 


वायच्यो घागयो 
सपनेल्यो सावळ्यो 
पाळेली पावलां 
अजवाड - कवडुलां 


तळ्यांत आज पूर 
रानांत म्होंवे सूर 
चांदनेंच बाये ओलें 
मोनेळींत न्हालें ! 


वनवासी 


तुजे दोळेच सांगतात 
म्हज्या ध्यानांतच तूं गूल्ल आसता 
हांव असोच फांदळो 
तुज्या श्वासांनीच पर्मळल्लो 


आज तर 


आशाढ कुपांची घुमटी 
सपनांत रंगती यादी 
तूं मीरा शांत तृशात 
हांव असोच वनवासी ! 


५६ 


भिऱ्यांची पांखां कशे दोळे 


भिज्यांची पांखां कशे दोळे 
पैस अशे निळावल्ले 
हालत्या दतिय तुजीच 
म्हूर्त पळोवंक आशेल्ले 


आज हांव मस्त आसां ... 
ल्हारा ल्हारार चांदन्या पूर 
रंद्रां रंद्रांतल्यान सूर 
बोटांरय रंगल्ली थाकाय 
जीव तर तुजीच सासाय 


सपनांपेल्या गावांतय 
गायत आसां तुजींच गितां 
आनी म्हज्या दोळ्यांर 
तुज्या केसांचीच मोवळा 


म्हज्या काळजागायत राव 
फालच्या दिसाक पळेत राव ! 


५७ 


कोंकणच्या रानांत 


कोंकणच्या रानांत 
वनदेवी धोलता 


मकरांत रे पूजा 


म्हूर्त तिजी . 


भरात तिजी होंट 
चारांनी चुन्नांनी 
धाडात तिका पासडी 
चंद्रकळेची . 


नितळ तिजें आंग 
फुल्लटिची कांत 
कुशीत तिच्या सपन 
आशाढाचें . 


तिज्या रे दोळ्यांतु 
पोहुडले मळबु 
दिपरज्ञे आरासु 
अंतरांतु . 


खर अजवाडान गेले 


खैर अजवाडान गेले आनारून दोळे 
सप्न - गर्भातले म्होर विण्टी रेशमाचे शेले 
म्होर गायती गाणी कृस्ण - कमळां रानी 
अजवाडान न्हाले ताणी गायली दिस्टाव्यांची गाणी ... 
झाडां पेडां पेटोवन चुडी म्होर गेले सांते 
परब्रम्ह आयलें पुंडलिका भेटे . 


आदन केन्नाच वळवळांव नये 


आदन केन्नाच वळवळांव नये 
घुलो येतनाच घालचे तांदूळ 
पडिल्ल्यांची पिडिल्ल्यांची 
वेळार धरची कळाकूळ 


सुकृतांचे बळ आसचें 
संचिताचे गांठीक 
अखेरचो दिस पुता 
तेन्नाच जाता फळादिक ! 


६० 


कांकणांचो हारसो 


बसलां थंयच्यानच हे सगळे पळतां 
चित्र विचित्रांचे हे " मोझायक " 
अक अक करून ओखेतां आनी तोखतां . 


भायर पावस पड्टा 
दर्याक तुफान आसा 
बसलां थय मेरेन दांची 
भयांकृत गाज 
काना कानसुलांनी घोघेता 
आनी मनाच्या पटाचेर मात 
सम्राट आनी तांगेली साम्राज्यां 
राजा आनी तांगेली राज्यां 
धर्मदूत आनी तांची धर्मकोल्ला 
आपलो पट वाचीत वतात 
अदेतात आनी अलगतात . 


भायर पावस पडत आसा 
हांव मात सुको सडसडीत ! 
वारो सोशेत आसा 
तरी हांव अबून वचना 
माडा माडा येदें 
अक अक ल्हार येता 
धा पंद्रा रोबोल 
बराबर घेवन वता 
तरी हांव व्हावून वचना 
हे अशें कितें ? 


काय मोड ना 
तुफान ना 
आनी पावसंय ना ? 
हे मोड , हेय फैट ? 
हो दर्या , हेय तड्डक ? 
हे सगळेच फट ? 
काय म्हगेल्या सपनाचेच 
हेय अक सपन ? 
म्हजे कल्पनेचोच होय अक खेळ ? 
सृजनाचोच हो अक चमत्कार 
म्हज्या अहंकाराचोच अक अहंकार ? 


म्हजेय मन 
यीय कितले व्हाळ 
कितल्यो न्हयों 
कितले दर्या ! 
हांचें मेजमाप तरी 
हावें खंय घेतलां ? 


म्हज्याय काळजाच्या मळबांत 
कितले गिरे 
कितल्यो गिरावळी ! 
तांचो सोद तरी 
हांवें खंय लायला ? 
तांचे भोंवर 
तांच्यो भोवड्यो 
हांचो नियाळ तरी हांवें खय केला ? 


६२ 


Sou um Cosmos , um Universo 
Uma estrela sempre alerta 
Uma Constelação ainda não descoberta 


। 


आतां वारो पडलो 
आनी पावस थांबलो 
मळब अळले 
वताची हय - न्हंयशी तिरीप 
मात्शी खेळपाक लागली 
मोडाची आतां कसलीच खूण ना 
कसलीच नाट ना 
सगळे कशें शांत 
शांत जालां . 


आनी म्हगेले हो . 
ह्या मोडांत बुटटाशें जालें 
पूण बुडले ना 
खडपांर आपटून फुट्टाशें जालें 
तरी फुटले ना . 
वायचो तडाक येदो 
कि कुंवो मोडून गेलो 
शीड अबून गेले 
दोरां तुटून गेली 
नांगर खंयच्या खंय 


व्हांवून गेलो 


आनी म्हगेलें हो . 
कोर्दी , बावले कशे 
वारो नाचयता तशें 
धुंवाळ्यो काडीत रावले . 


घटके घटकेक मरण 
घिढ्यो घालूक लागले 
प्राण कासावीस जालो 
जीव वेल्यावर अखल्लो 
धुंवळून पडूटा काय जालों 
पूण तोल गेलो ना 
येयवेलो हात 
कसोच सुटलो ना . 


वाया , वाऱ्या 
आतां सोशे 
आयच्यान तूं म्हजो सांगाती . 
तुगेले विश्वरूप पळेलें 
आनी आज तृप्त जालों , 
आतां केन्नाय यो 
आनी म्हाका शिंपडाय . 


६४ 


सोबीत साअित्य 


